

दिनांक : 19.01.2026

समय : 07.10PM

मुख्य समाचार

- प्रधानमंत्री मोदी ने दिल्ली में यूएई के राष्ट्रपति शेख मोहम्मद बिन जायद अल नाहयान का गर्मजोशी से किया स्वागत ।
- मुख्यमंत्री डॉ. मोहन यादव ने कहा—मध्यप्रदेश देश के सबसे कम बेरोजगारी वाले राज्यों में शामिल, युवा अब नौकरी देने वाले बनें।
- प्रदेश के प्रतिनिधि मंडल ने दावोस में 'अमारा राजा समूह' के साथ की चर्चा; मध्यप्रदेश को 24 घंटे सौर ऊर्जा देने की कार्ययोजना पर हुआ मंथन।
- महिला प्रीमियर लीग में आज शाम वडोदरा के बी.सी.ए. स्टेडियम में गुजरात जायंट्स और रॉयल चैलेंजर्स बेंगलुरु के बीच होगी भिड़ंत।

यूएई राष्ट्रपति - भारत दौरा

संयुक्त अरब अमीरात-यू.ए.ई के राष्ट्रपति शेख मोहम्मद बिन जायद अल नाहयान आज शाम नई दिल्ली पहुंचे। राष्ट्रपति के रूप में पदभार संभालने के बाद यह उनकी तीसरी आधिकारिक भारत यात्रा है और पिछले एक दशक में यह उनकी पांचवीं भारत यात्रा है। दिल्ली हवाई अड्डे पर प्रधानमंत्री नरेन्द्र मोदी ने उनका स्वागत किया। इस यात्रा के दौरान दोनों नेता भारत-संयुक्त अरब अमीरात की व्यापक रणनीतिक साझेदारी को आगे बढ़ाने और क्षेत्रीय तथा वैश्विक मुद्दों पर अपने विचारों का आदान-प्रदान करेंगे। यह यात्रा भारत-संयुक्त अरब अमीरात की व्यापक रणनीतिक साझेदारी के लिए नए आयाम स्थापित करेगी।

मध्यांचल उत्सव

मुख्यमंत्री डॉ. मोहन यादव ने कहा है कि युवाओं को सक्षम बनाना राज्य सरकार की सर्वोच्च प्राथमिकता है। उन्होंने यह बात नई दिल्ली स्थित दिल्ली विश्वविद्यालय में आयोजित मध्यांचल उत्सव-2026 को संबोधित करते हुए कही। मुख्यमंत्री डॉ. यादव ने कहा कि प्रधानमंत्री नरेन्द्र मोदी के नेतृत्व में भारत ने हर वैश्विक मंच पर अपनी सशक्त पहचान बनाई है और स्वामी विवेकानंद की यह भविष्यवाणी कि 21वीं सदी भारत की होगी, आज साकार होती दिख रही है।

उन्होंने कहा कि मध्यप्रदेश देश के सबसे कम बेरोजगारी वाले राज्यों में शामिल है और निवेश, उद्योग व रोजगार के लिए प्रदेश में सभी प्रकार की अनुकूलताएं उपलब्ध हैं। मुख्यमंत्री ने युवाओं से आह्वान किया कि वे नौकरी मांगने वाले नहीं, बल्कि नौकरी देने वाले बनें और देश-प्रदेश के विकास में सक्रिय भूमिका निभाएं।

दावोस बैठक

दावोस में आयोजित वर्ल्ड इकोनॉमिक फोरम-2026 के दौरान मध्य प्रदेश के नवीन एवं नवकरणीय ऊर्जा मंत्री राकेश शुक्ला और अपर मुख्य सचिव मनु श्रीवास्तव ने अमारा राजा समूह के सीएमडी जय गल्ला के साथ नवीकरणीय ऊर्जा और बैटरी भंडारण समाधानों पर विस्तृत विचार-विमर्श किया। बैठक में राज्य को 24 घंटे सौर ऊर्जा उपलब्ध कराने की दीर्घकालिक रणनीति साझा की गई, जिसके तहत भविष्य की सभी परियोजनाओं को स्टोरेज घटकों के साथ जोड़ने और मुरैना जैसी बैटरी स्टोरेज परियोजनाओं के विस्तार पर जोर दिया गया। इस अवसर पर बताया गया कि मध्य प्रदेश सरकार नई पंप स्टोरेज नीति तैयार कर रही है और जलविद्युत-सौर जैसे हाइब्रिड मॉडलों के माध्यम से स्वच्छ ऊर्जा के क्षेत्र में एक सशक्त पारिस्थितिकी तंत्र बनाने के लिए प्रतिबद्ध है।

किश्तवाड - तलाशी अभियान

जम्मू-कश्मीर में, किश्तवाड जिले के चतरू क्षेत्र में आतंकवादियों के साथ मुठभेड़ में गंभीर रूप से घायल एक पैराट्रूपर की मौत हो गई। किश्तवाड जिले के ऊपरी इलाकों में छिपे संदिग्ध आतंकवादियों को पकड़ने के लिए तलाशी अभियान के दौरान ये मुठभेड़ हुई। अभियान कल चतरू क्षेत्र के मन्द्रल-सिंहपोरा के पास सोनार गांव में शुरू किया गया था। अभियान के दौरान आतंकी मुठभेड़ में आठ जवान घायल हो गए। छिपे हुए आतंकवादियों के अचानक ग्रेनेड हमले में जवान घायल हुए थे। घायल जवानों में से एक, हवलदार गजेन्द्र सिंह ने जम्मू के एक सैन्य अस्पताल में इलाज के दौरान सर्वोच्च बलिदान दिया। व्हाइट नाइट कोर के जनरल ऑफिसर कमांडिंग और अन्य अधिकारियों ने विशेष बलों के हवलदार गजेन्द्र सिंह को श्रद्धांजलि अर्पित की।

शिवराज सिंह चौहान

कृषि और किसान कल्याण मंत्री शिवराज सिंह चौहान ने कांग्रेस पार्टी पर विकसित भारत जी राम जी अधिनियम को लेकर देश की जनता को गुमराह करने का आरोप लगाया है। नई दिल्ली में श्री चौहान ने कहा कि मनरेगा के तहत कांग्रेस द्वारा दिए गए अधिकार केवल कागजों तक ही सीमित रहे हैं। उन्होंने कहा कि कांग्रेस ने अपने विचारों, विचारधारा और आदर्शों को त्याग दिया

है और देश के विकास या गरीबों के कल्याण से उसका कोई लेना-देना नहीं है। केंद्रीय मंत्री ने कहा कि यह अधिनियम पूरे देश में लागू होगा और प्रत्येक ग्राम पंचायत इसके दायरे में आएगी। श्री चौहान ने कहा कि विकसित भारत जी राम जी अधिनियम के अंतर्गत प्रत्येक ग्रामीण परिवार को कम से कम 125 दिन का रोजगार सुनिश्चित किया गया है।

भाजपा अध्यक्ष चुनाव

भाजपा के कार्यकारी अध्यक्ष नितिन नबीन ने भारतीय जनता पार्टी के राष्ट्रीय अध्यक्ष पद के चुनाव के लिए अपना नामांकन दाखिल कर दिया है। भाजपा के राष्ट्रीय अध्यक्ष जेपी नड्डा, केंद्रीय मंत्री अमित शाह, राजनाथ सिंह, नितिन गडकरी और भाजपा के संसदीय दल बोर्ड के अन्य सदस्यों ने राष्ट्रीय अध्यक्ष पद के लिए नितिन नबीन के नाम का प्रस्ताव रखा था। नामांकन प्रक्रिया आज शाम पूरी हो गई। नामांकन प्रक्रिया पार्टी मुख्यालय में रक्षा मंत्री राजनाथ सिंह, गृह मंत्री अमित शाह, केंद्रीय मंत्री जेपी नड्डा, नितिन गडकरी और अन्य वरिष्ठ नेताओं की उपस्थिति में शुरू हुई। उत्तर प्रदेश के मुख्यमंत्री योगी आदित्यनाथ, हरियाणा के मुख्यमंत्री नायब सिंह सैनी, मध्य प्रदेश के मुख्यमंत्री मोहन यादव, गोवा के मुख्यमंत्री प्रमोद सावंत और राजस्थान के मुख्यमंत्री भजनलाल शर्मा भी उपस्थित थे।

धार बसंत पंचमी

धार जिले की ऐतिहासिक भोजशाला में 23 जनवरी को बसंत पंचमी के आयोजन को लेकर इंदौर संभाग आयुक्त सुदाम खाड़े, आईजी अनुराग सहित वरिष्ठ अधिकारियों ने सर्किट हाउस में भोज उत्सव समिति, हिंदू और मुस्लिम संगठनों के प्रतिनिधिमंडलों से चर्चा की। बैठक के बाद आयुक्त सुदाम खाड़े ने बताया कि दोनों पक्षों ने अपनी-अपनी बात रखी है और सभी ने आयोजन को शांतिपूर्ण तरीके से संपन्न कराने पर सहमति जताई है। प्रशासन भी पूरी सतर्कता के साथ तैयारी कर रहा है।

कराटे चैंपियनशिप

राजगढ़ जिले के खिलाड़ियों ने राष्ट्रीय स्तर पर शानदार प्रदर्शन कर जिले का नाम रोशन किया है। देवास के तुकोजीराव पंवार स्टेडियम में आज आयोजित भारत रत्न राष्ट्रीय कराटे चैंपियनशिप-2026 में राजगढ़ के छह खिलाड़ियों ने पदक हासिल किए। प्रतियोगिता में जिले के चार खिलाड़ियों ने स्वर्ण पदक जीते, जबकि दो खिलाड़ियों ने कांस्य पदक अपने नाम किया।

स्वर्ण पदक विजेताओं में दिशा महावर, भूमिका कुशवाह, बसंत विश्वकर्मा और घनश्याम कुशवाह शामिल हैं। वहीं ध्रुव शर्मा और शौर्य महावर ने कांस्य पदक प्राप्त किया। पदक विजेता खिलाड़ियों का नगर में भव्य स्वागत किया गया। क्रीड़ा भारती और कराटे संघ के पदाधिकारियों ने खिलाड़ियों को बधाई देते हुए उनके उज्ज्वल भविष्य की कामना की है।

महिला क्रिकेट

महिला प्रीमियर लीग में आज गुजरात जायंट्स का सामना रॉयल चैलेंजर्स बेंगलुरु से होगा। यह मैच वडोदरा के बी.सी.ए. स्टेडियम में अब से कुछ ही देर में शुरू होगा।

संक्षिप्त समाचार

- केंद्रीय संस्कृत विश्वविद्यालय भोपाल के नाट्यशास्त्र अध्ययन एवं अनुसंधान केंद्र द्वारा आज रूपकोत्सव व्याख्यान शृंखला का उद्घाटन समारोह आयोजित किया गया।
- मंदसौर जिले में 13 फरवरी तक पशुपालन एवं पशु कल्याण माह के तहत किसानों, छात्रों और पशुपालकों को डेयरी, बकरी व मुर्गी पालन की योजनाओं की जानकारी दी जाएगी।
- जबलपुर के बरेला क्षेत्र में हुए हिट एंड रन हादसे में मृतकों की संख्या 5 हो गई है। 3 और मजदूरों की इलाज के दौरान मौत हो गई।
- रतलाम की उप जिला निर्वाचन अधिकारी ने जानकारी दी कि 25 जनवरी को जिला स्तर एवं मतदान केन्द्र स्तर पर राष्ट्रीय मतदाता दिवस का आयोजन किया जाएगा।
- पांडुर्णा में ग्रामोदय से अभ्युदय मध्यप्रदेश ग्राम विकास पखवाड़ा के तहत व्याख्यान माला कार्यक्रम का आयोजन प्रधानमंत्री एक्सीलेंस कॉलेज में किया गया।
- बैतूल कलेक्टर ने आज “संकल्प से समाधान अभियान” का प्रभावी क्रियान्वयन करने के निर्देशाधिकारियों को दिये।
और
- खंडवा में राष्ट्रीय अंधत्व निवारण कार्यक्रम के तहत सामुदायिक स्वास्थ्य केन्द्र हरसूद में नेत्र जांच शिविर में मोतियाबिंद सर्जरी के लिए चयनित 29 मरीजों को निःशुल्क ऑपरेशन हेतु चौइथराम नेत्रालय, इंदौर भेजा गया है।